

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *prathamaskandhē prathamō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

ōṃ namō bhagavatē vāsudēvāya

śrīmadbhāgavatamahāpurāṇam

॥ prathamaskandhē prathamō'dhyāyaḥ ॥

janmādyasya yatō'nvayāditarata -

ścārthēṣvabhijñāḥ svarāt

tēnē brahma hṛdā ya ādikavayē

muhyanti yatsūrayaḥ |

tējōvārimṛdāṃ yathā vinimayō

yatra trisargō'mṛṣā

dhāmnā svēna sadā nirastakuhakaṃ

satyaṃ paraṃ dhīmahi || 1 ||

dharmaḥ prōjjhitakaitavō'tra paramō nirmatsarāṇāṃ satāṃ

vēdyaṃ vāstavamatra vastu śivadaṃ tāpatrayōnmūlanam |

śrīmadbhāgavatē mahāmuniḥṛtē kiṃ vā parairīśvaraḥ

sadyō hṛdyavarudhyatē'tra ḥṛtibhiḥ śuśrūṣubhistatkṣaṇāt || 2 ||

nigamakalpatarōrgalitaṃ phalaṃ

śukamukhādāmṛtadravasamṃyutam |

pibata bhāgavataṃ rasamālayaṃ

muhurahō rasikā bhuvi bhāvukāḥ || 3 ||

naiṃṣē'naiṃṣakṣētrē ṛṣayaḥ śaunakādayaḥ |

satraṃ svargāya lōkāya sahasrasamamāsata || 4 ||

ta ēkadā tu munayaḥ prātarhutahutāgnayaḥ |
satkṛtaṃ sūtamāsīnaṃ papracchuridamādarāt || 5 ||

ṛṣaya ūcuḥ
tvayā khalu purāṇāni sētihāsāni cānagha |
ākhyātānyapyadhītāni dharmasāstrāṇi yānyuta || 6 ||

yāni vēdavidāṃ śrēṣṭhō bhagavān bādarāyaṇaḥ |
anyē ca munayaḥ sūta parāvaravidō viduḥ || 7 ||

vēttva tvam saumya tatsarvaṃ tattvatastadanugrahāt |
brūyuh snigdhasya śiṣyasya guravō guhyamapyuta || 8 ||

tatra tatrāñjasā'yuşman bhavatā yadviniścitam |
puṃsāmēkāntataḥ śrēyastannaḥ śaṃsitumarhasi || 9 ||

prāyēṅalpāyuṣaḥ sabhya kalāvasmin yugē janāḥ |
mandāḥ sumandamatayō mandabhāgyā hyupadrutāḥ || 10 ||

bhūrīṇi bhūrikarmāṇi śrōtavyāni vibhāgaśaḥ |
ataḥ sādho'tra yatsāraṃ samuddhṛtya manīṣayā |
brūhi naḥ śraddadhānānāṃ yēnātmā samprasīdati || 11 ||

sūta jānāsi bhadraṃ tē bhagavān sātvatāṃ patiḥ |
dēvakyāṃ vasudēvasya jātō yasya cikīrṣayā || 12 ||

tannaḥ śuśrūṣamāṇānāmarhasyaṅgānuvarṇitum |
yasyāvatārō bhūtānāṃ kṣēmāya ca bhavāya ca || 13 ||

āpannaḥ saṃsṛtiṃ ghōrāṃ yannāma vivaśō gṛṇan |
tataḥ sadyō vimucyēta yadbibhēti svayaṃ bhayam || 14 ||

yatpādasamśrayāḥ sūta munayaḥ praśamāyanāḥ |
sadyaḥ punantyupasprṣṭāḥ swardhunypō'nusēvayā || 15 ||

kō vā bhagavatastasya puṇyaślōkēdyakarmanāḥ |
śuddhikāmō na śṛṇuyādyaśaḥ kalimalāpaham || 16 ||

tasya karmāṇyudārāṇi parigītāni sūribhiḥ |
brūhi naḥ śraddadhānānāṃ līlayā dadhataḥ kalāḥ || 17 ||

athākhyāhi harērdhīmannavatāarakathāḥ śubhāḥ |
līlā vidadhataḥ svairamīśvarasyātmamāyayā || 18 ||

vayaṃ tu na vitṛpyāma uttamaślōkavikramē |
yacchr̥ṇvatāṃ rasajñānāṃ svādu svādu padē padē || 19 ||

kṛtavān kila vīryāṇi saha rāmēṇa kēśavaḥ |
atimartyāni bhagavān gūḍhaḥ kapaṭamānuṣaḥ || 20 ||

kalimāgatamājñāya kṣētrē'smin vaiṣṇavē vayam |
āsīnā dīrghasatrēṇa kathāyāṃ sakṣaṇā harēḥ || 21 ||

tvam naḥ sandarśitō dhātrā dustaram nistitīrṣatām |
kaliṃ sattvaharam puṃsām karṇadhāra ivārṇavam || 22 ||

brūhi yōgēśvarē kṛṣṇē brahmaṇyē dharmavarmaṇi |
svāṃ kāṣṭhāmadhunōpētē dharmāḥ kaṃ śaraṇaṃ gataḥ || 23 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
prathamaskandhē naimiṣṭyōpākhyānē prathamō'dhyāyaḥ ||